

ሰንበት ዘዕርገት 2003 ዓ.ም (ግንቦት 5 2011)

ንባባት: ኤፌ. 1:17-23፣1ጴጥ 3:15-ፍ፣ ግ.ሐ. 1:1-11፣ ማቴ 28:16-20

ሱብከት: ዓርገ እግዚአብሔር በይባቤ፣ ወእግዚእነ በቃለ ቀርን፣ ዘምሩ ለአምላክነ ዘምሩ። “አምላኽ ብእልልታ ዓረገ፣ ጎይታና ብድሃይ መለኸት ዓረገ፣ ዘምሩ ንአምላኽና ዘምሩ” መዝ. 47:5-6።

መዝሙር: “ሰንበት ኣብ መርከብ ደየበ ንባሕርን ንንፋሳትን ገሰጸም ናብ ክልተ ነገር ኣይትጠምቱ ኣብ ልብኹም ጥርጣረ ኣይእቶ ከምቲ ኣቦይ ንኣይ ዝለኸኒ ኣነ ኸእ ንኣኻትኩም እልከኩም ኣሎኹ ኣብ ቤት ኣቦይ ብዙሕ ማኃደር ኣሎ እንደገና ክመጽእ እየ ምሳይ ኣብ መንግስተ ሰማይ ምእንቲ ክትኮኑ እውን ክወስደኩም እየ”።

ድሕሪ ትንሣኤ ነርብዓ መዓልቲ ድሕሪ ተራእይዎም ወንጌል ከምዝሕብረና ንሰማይ ዓረገ። ሉቃስ እናረእይዎ ንላዕሊ ኣንቃዕሪዮም እናጠመቱ ንሰማይ ዓረገ ይብለና። ኻልኣት ወንጌላውያን እውን ካብኣም ከምዝተፈለ ይነግሩና። ሓዋርያት መምህሮም ካብኣም ክፍለ ይደልዩ ኣይነበሩን ንሱ ግን እንተኸድኩ ይሕሸኩም ኢልዎም ከምዝነበረ ካብኣም ተፈልዩ። ብዝበለጸን ንኣኣም ብዝዓበየ መገዲ ኣብ መንግስታም ከምዝህሉን ነገርዎም ነሩ።

እናረእይዎ ኣብ ቤት ኣብኡ ከይዱ። ንሱ ተልእኮኡ ፈጸሙ ከይዱ ንኣና ግን ንበይንና ኣይሓደገናን። ኣብ እምነትና ኣብ ክርስትናና ሓላፍነት ለቢስና ክንግዱ፣ ኩሉ እምነትና ክምጽእ ዝኸእል ንሕና ለቢስና ክንግዱ። ንኹሉ ነጻነትና ዘምጽእ ሳዕቤናት ሓልፍነት ለቢስና ክንግዱ ንኹሉ ኣባና ሓዲግዎ ከይዱ። ኣብዚ እዋን ሓባራውብ ግላውን ወፈራ ንሱብከተ ወንጌል ክንወፍር ንዕደም ኣሎና።

ካብ ትንሣኤ ጀሚርና እንፍጽዎ ዝነበርና ከምኡ ዝተፈለለየ ምልክታት ትንሣኤ ካብ ሕጂ ብኻልእ ክንትክኦ ኢና። ዘመነ ትንሣኤ ሓሊፉ እዩ። ካብ ሕጂ ንድሓር ምልክት ትንሣኤ ኣነን ንሱኹምን ኢና። ኻልእ ምልክት ትንሣኤ የለን። ደጊም ኣሰናድዮና እዩ ንኣርብዓ መዓልቲ ካብ ሕጂ ንሰባት ኣ ክርስቶስ እንምጽኦም ንሕና ኢና። ከምቲ ሓዋርያት ንኢየሱስ ብቻሎም ብግብሮም ብኹሉ ዝሰበክዎ ሎሚ ንሕና እውን ሰበኸቲ ወንጌል ኮና ኣብ ልቢ ኩሉ ከም ዝበጽሕ ክንገብር ጸዋዕታን ክነህድስ ይግብኣና።

ሓደ ጽውጽዎይ ዝመስል ግን መልእኽቲ ሓዘል ዝኾነ ዝንገር ኣሎ። እግዚአብሔር ሓደ ከቢድ ጸገም ተጓኒፍዎ ንሱ ኸእ ነቲ ክቡር ምስሉን ኩሉ ጸጋታቱን ከመይ ገሩ ብቐሊል ኣብ ዘይጠፍኣሉ ቦታ ከምዝገብሮ እዩ። ንሰለስተ ለባማት ኣማኸርት ጸዊዑ ምኸሮም ክሰምዕ ሓቲትዎም። እቲ ቀዳማይ ኣማኸሪ ከምዚ እናበለ መኸርዎ፣ እግዚአብሔር ንምስሉን ነቲ ዘበለን ኣብ ዝለዓለ እምባ ኣብ ዓለም ከቐምቶ ኣብኡ ዝያዳ ድሕነትን ዋሕስ ዘልኦን እዩ እናበለ መኸሩ እንተኾነ እግዚአብሔር ነቲ ምኸሪ ኣይተቐበሎን። ካልኣይ ኣማኸሪ ኸእ መጺኡ ኣብ ዓሚቕ ባሕሪ ከቐምቶ መኸርዎ እንተኾነ ኣዚአብሔር ቡቲ በልሕ ዓይኑ ኣብቲ ውሽጢ ባሕሪ ሳባ ማሪን ክንቀሳቐሳ ስለ ዝረኣየ ነቲ ሓሳብ ነጸግዎ። ሳልሳይ ኣማኸሪ ኸእ ኣብ ወርሒ ከቐምጦ መኸርዎ እግዚአብሔር እናሰሓቐ እዚ ድኣ ሰብ በጺሕዎ እንድዩ እናበለ ነቲ ምኸሪ ነጸግዎ። ሽዑ እግዚአብሔር ነቲ ናይ ቀደም ሓሳቡ ምስሉይ ኣበይ ከምዝገብሮ ባዕለይ እፈልጥ እየ፣ ኣብ ሰባት ክሓሰብዎን ክጥምትዎ ኣብ ዘይክእሉ ከቐምጦ እየ፣ ኣብ ልቦም ከቐምጦ እየ ኢሉ ይብሃል። ኣብዚ ሓደ ክረኸቦ ኣይክእልን እዩ። እቶም ሰለስተ

አማኝርቲ ነቲ ሓሳብ አጽዲቆሞ፣ ሽዑ እግዚአብሔር ዝበሎ ሓቂ እዩ ኢሎም ይብሃል።

ምስሊ እግዚአብሔር፣ ብርሃን እግዚአብሔር ኣብቲ ብዙሕ ጊዜ ዘይንጥምቶ ኣብ ልብና እዩ ዝርከብ። ናይ እግዚአብሔር ህላዌ ኣብና ኣብ ውሽጥና ምዃኑ ንኣምን ኢና፣ እዚ ሽኢ ክሕባእ ዘይኮነ ንሕና ብቐሊል ኣብ ኣክባቢና ኣብ መቐርብና ምእንቲ ክንረኽቦ ኢሉ እዩ። ቅዱስ ኣጎስጢኖስ ኣብ ኑዛዜ ዝብል ራብዓይ ምዕራፍ ጽሑፉ ብዛዕባ ዕርገት ክዛረብ እንክሎ ከምዚ ይብል “ ካብ ዓይኖም እናረአይዎ ተሰዊሩ እዚ ሽኢ ኣብ ልብና ኣብ ሕልናና ተመሊስና ክንርኢ እሞ ኣብ ልብና መታን ክንረኽቦ እዩ” ይብል። ሓደ ካብቲ ኣብ እዋናት ትንሣኤ እንገብር ምልክታት ከም ሽምዓ ምብራህ ምስ ሓድግናዮ ኣብ ገዛውትና ኣብ ልብና ክንረኽቦ ክንክእል ኣሎና። ኢየሱስ ኣብ ልብና ኣሎ ሓዋርያት ነዚ ድህሪ ዕርገት ጽቡቕ ገርም አሚኖምሉ ሓዲስ ሕይወት ለቢሶም፣ ንኢየሱስ ኣብ መንጎ እቶም ዝቐተልዎን ዓበይቲ ነገሳታትን ሃገራትን ካብ ምስባኹ ድህር ኣይበሉን እዚ ኹሉ ዝኾነ ንኢየሱስ ኣብ ልቦም ቦታ ስለ ዝገቡ እዩ።

ኢየሱስ ኣብ ልብና ክኣቱ ኸሓድር ክንገብር ዝግብኣና ነገራት ኣሎ።

- **ፍቓደኛታት ክንከውን ኣሎና።** ሕራይ ጥራሕ እኹል ኣይኮነን እሺ ኢልና ድላይና ክንገልጽ ኣሎና። ኣብ ልብና ክትሓድር እሞ ጉዕዞ ሕይወተይ ቦቲ ንስኻ እትደልዮ ክመርሕ ሕራይ ክንብል ኣሎና። ንዝኾነ ነገር ኣብ ልብና ቦታ እንተ ዘይሂብናዮ ፍረ ኣይገብርን እዩ።
- **ኣብ ሓድነት ክንኣምን ኣሎና።** ኢየሱስ ኣቦና ጎይታና ገርና ኩልና ሓደ ልብን መንፈስን ክህልወና ይግባእ። ሓዋርያት ኣብ ሓደ ግራት ብሓደ ልቢ እዮም ወፊሮም ናተይ ናትካ ዝብሃል ኣይነበሮምን። ልኦኹ ክርስቶስ እዩ ግራት ኣምላክ ከኣ ህዝቢ እዮም ሓዋርያት ከኣ መልእክቲ ኣምላክ ዘብጽሑ እዮም። ስለዚ ሓደ ዓይነት መልእክቲ ስለ ዘብጽሑ ብቐሊል ንምሉእ ዓለም ክሰብኩ ክኢሎም። ንሕና እውን ሓደ መልእክቲ ክርስቶስ ሒዝና ክንገብሩ ኣሎና። ነናትና እንተ ሓዝና ውጽኢት የብሉን እኳ ድኣ ጸገሙ ይበዝሕ።
- **ንኹሉ ኣብ ኢድ ኣምላክ ክነንብር ኣሎና።** ኣምላክ ዝዋንኡ ግራት ኢና ኣብኡ ክንጻዩ ተደልዩ ዘሎ። ኣምላክ ቦቲ ዘሎኻዮ/ዘለኹዮ ሕይወት ኣብ ግራተይ ክትጻዩ እልከካ/ኪ ኣሎኹ ይብለና። ኣብ ጥምቀትናን ኣብ ድሕሪኡ ዝኣቶናዮ ኪዳንን ከም ዝበልናዮ ሕራይ ከም ዝበልካኒ እውፊ ዝበልና ኢና። መልእክትና ኣብ መገዲ ዘንጊዕና ኣንቢርናዮ ክይንህሉ ንጠምት። ኣነ ልኡኽ ኣምላክ ካብ ዝኸውን ኣይወሓደን እሞ መልእክተይ ኣብጽሕ ዘሎኹ ክንብል ሎሚ እዋኑ እዩ።

ቤት እግዚአብሔር

ኣብ ናይ ሎሚ ወንጌል ሓዋርያት ዝቐረበሎም ዕድመ ናይ ሓውርያ ተልእኮ ኣብ ልቦም ኣሕዲሮም ቦቲ ኢየሱስ ዝጀመሮ ተልእክኣም ክመርሕዎ እዩ። ኢየሱስ ካብኣም ምስተፈለ ንብዙሓት ኣብ እምነቶም ስሒቦም ምስኣም ሓደ ክገብርዎም እዩ እቲ ጸዋዕትኦም። ካብ ተመክሮ ከምእንፈልጦ ንኢየሱስ ጥራሕ ኣብ ልብኻ ቦታ ምሃብ እኹል ኣይኮነን። ንሱ ኣብ ልብና ኸሓድር ክመጽእ እንክሎ ንበይኑ ኣይመጸናን እዩ። ምስኩሉ ናቱ ዘበለን ኩሉ ንብሮቱን እዩ ዝመጽእ፣ ምስ ፍቕሩን ምስ ኩሉ ተስፍኡን ጽቡቕ ነገራቱን፣ ኩሉ ሕልምታቱን ተስፋታቱን የምጽኣልና። ሓዋርያትን ንኖትን

ዕዕሩኸቱን ሰቅልትን የምጽአልና፣ ድኻታትን ዕወራትን ስንኩላትን የምጽአልና፣ ፍንፋናታትን ጓኖትን ካብ ኩሉ ንፋጋትን የምጽአልና።

ኢየሱስ በይኑ አይመጽእን እዩ። ክመጽእ እንከሎ ከም ሓደ ምርኢት ዘርእዩ ጉጅለ ብቡዙሓት ተዓጂቡ ከም ኣብ ኣብ ሰላማዊ ሰልፍ እምበር ከም ሓደ መሎኮታዊ ኡደት ኣይኮነን ዝመጽእ። ንሕና ከም ኣብ ዓለም ነበርቲ “ቦታ የለን፣ ኩሉ መሊኡ” ዝብል ምልክት ሒዝና ንኢየሱስ ኣብ ልብና ቦታ የብልና ነዚኣም ምሳኻ ዝመጹን ነዚ ኹሉ ንብረትካን ዝኸውን ቦታ የልቦን ንብሎ። እንተኾነ ሓደ ነገር ኣሎ ብርግጽ ክንገብር ዘይንክእል ንኢየሱስ ኣብ ልብና ወሲድና ነቲ ኻልእ ነገራቱ ደገ ክንሓድግ ኣይክኣልን እዩ።

ቅድሚ ዕርገቱ ዝነበረ ዓመታት ኢየሱስ ንብዙሓት ሰባት የፍቅር ነሩ ኣብ ልቡ ቦታ ሂብዎም። ንሱ ንኻልኦት ስለ ዘፍቀረ ተሳቐየ። ንብዙሓት ሰባት ኣብ ልቡ ስለ ዝሕደረ ክቡር ዋጋ ከፊልሉ። ኣብ ልቡ ክወስዶም እንከሎ ምስቲ ኩሉ ድኻመታቶምን ኩሉ ዝንባሌኦምን ሕቡእ ፍርሖምን ግላዊ ሥርሖምን ወሲድዎም። ነዚ ክሉ ዝገበሮ ክንርኢ ከሎና ልቡ ናይ ሕጽጽ ሓደገ ቦታ እምበር ናይ ጸጋ ቦታ ኣይመስልን።

ንኢየሱስ ኣጸጊምዎ ዘሎ ልብና ከምቲ ናቱ ክንከፍት ዘይምክኣልና እዩ። ንኣታቶም ክኣትዉ እንተ ኣፍቀድና ንሱ ኣብ መንግሥም ኣሎ። መን እዩ ነቶም ድኻታትን ሽማግሌታትን፣ ንሕሙማትን ጽጉማትን ናይ እዚ ዓለም ኣብ ፍቕሩ ዝወስዶም? መንዩ ነቶም ኣብ ክፍኣት ዝዘንበሉን ድኻማትን ኣብ ልቦም ንሰናይ ከምዝወፍሩ ክገብሮም ዝግብኦ?

ብዙሓት ሰባት ኣብ ሰናይ ግብሪ ዝወፈሩ ከምዘለዉ ኩልና ንፊልጥ ኢና። እቶም ብሱቕታ ንዝሓመሙን ንሽጉራት ሽማግሌ ዝሓጽቡን ዝረድኡን፣ እቶም ኣብ ዝተፈላለዩ ጸገም ንዘለዉ ኣብ ሆስፒታላት ኣብ ቤተ ማእሰርትን ዘለዉ ዝሕግዙ፣ እቶም ኣብ ከቢድ ግፍዒ ዓመጽ ዝበዝሖ ኣብ (Ghettos and Slums) ገቶታትን ሰላምስን ዝሰርሑ፣ እዚኣም ኣብ ክንዲ ኢየሱስ ኮይኖም ስራሕ ኢየሱስ ይሰርሑ። ናይ እዞም ከምዚኣም ዝኣመሰሉ ሰባት ሕይወትን ተግባራትን ንኹልና ልብና ይትንክፈና እሞ ኣብ ልብና ከም እንኣቱ ይገብረና። ሰናይ ነገር ክትገብር እተሕልፎ ስቓይ ኣሎ እንተኾነ ፍሪኡ ክትርኢ ከሎኻ ዕግበት ይፈጥረልካ። ጸገምና ናይ ሰባት ጸገም ክነወዳድር ከሎና ብሓቂ ናታትና ቅንግብ ከምዝኾነ ክንዕዘብ ንክእል።

ኣብ ልብና ንኹሎም ህዝበ እግዚአብሔር ቦታ ክንህቦም ከምዝግብኣና እሞ ቦታ ክንህቦም ከሎና ኢየሱስ ኣብ መንጎና ከምዘሎ ምስኣም ክንሓስብ ኣሎና። ድሕሪ ትንሣኤን ዕርገትን ኢየሱስ ካብ ነፍሲ ወከፍና ዝደልዮ እንተሎ ሰባት ንኢየሱስ ከምዝረኽቡ ምግባር ከምኡ ንሰባት ኣብቲ ኣምላክ ዝደልዮ መገዲ ክኣትዉ ክንሕግዞም ከምዝግብኣና ክንሓስብ ይግብኣና

ንኢየሱስ ጎይታና ሎሚ እውን ኣብ መንጎና ተረኽብ ናትካ ግበረና ኣብ ፍቕርኻን ስብከት ወንገልካን ጸኒዕና ከም እንነብር ግበረና ንበሎ።

አባ ንጉሠ ፍሥሓ